



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT

Бр./Nr 12-1763/7



27-06-2022 г./в.

Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 66-та седница одржана на ден 21.04.2022 година ја донесе следната

### ОДЛУКА

Постапката по предметот број 12-1967/1 од 15.05.2020 година, оформен по анонимна пријава со наводи за незаконито постапување во постапка за приватизација на градежно земјиште и незаконито и бесправно градење на градежни парцели во Општина Гостивар, **СЕ ЗАПИРА**.

ДКСК утврди, дека согласно со одредбите од Законот за спречување на корупцијата и судирот на интереси, нема елементи за натамошно постапување од причина што по предметните наводи постапил друг надлежен орган кој оценил дека во конкретниот случај не постојат основи на сомнение дека пријавените лица го сториле кривичното дело, а претставката со сите списи ја доставил на надлежно постапување на надлежното основно јавно обвинителство.

Предметот со број 12-1967/1 од 15.05.2020 година, да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

### Образложение

Од страна на непознат подносител, на ден 05.05.2020 година доставена е пријава заведена под број 12-1967/1 од 15.05.2020 година, во која се изнесени наводи за незаконито и бесправно градење на градежни парцели во Општина Гостивар, како и за незаконито постапување во постапка за приватизација на градежно земјиште. Предметниот случај бил пријавен во неколку наврати навремено и до соодветни институции, а предметните наводи се однесуваат за незаконито и бесправно градење на конкретни градежни парцели за кои подносителите тврдат дека на сомнителен начин биле приватизирани со Решение за приватизација на градежно земјиште од 12.05.2017 год и запишани во Агенција за катастар на недвижности на РСМ на 21.06.2017 година. Во пријавата, се споменува и дека на предметната катастарска парцела се изведувале градежни работи од страна на неколку физички лица и покрај тоа што со Урбанистичкиот план биле предвидени три посебни градежни парцели и биле прибавени три посебни одобренија за градење на градежните парцели, а на градилиштето се градело еден објект како да била една градежна парцела на планот, со што согласно Законот за градење тие одобренија по службена должност биле ништовни а градењето на објектите (објектот) требало да запре но, градежните активности на градилиштето продолжувале неспречено да се извршуваат, а истовремено на источниот дел на градежните парцели надвор од предвидениот габарит на објектот се проширувал објектот со уште еден модул на столбови. Во периодот на поднесувањето на пријавата до ДКСК, во тек била Јавна Анкета за Предлог Детален урбанистички План за предметната област па подносителите на пријавата се сомнева дека во постапката на неговото донесување можело да се стори урбанистички криминал.

Предметната пријава, освен до ДКСК, доставена е и до други институции во РСМ и тоа до: Државен инспекторат за градежништво и урбанизам, Сектор за внатрешни работи - Тетово, Основно јавно обвинителство за гонење на организиран криминал и корупција на РСМ, Јавно обвинителство на РСМ, Управата за спречување перење пари и финансирање тероризам и Министерството за финансии.

Во насока на утврдување на фактичката состојба ДКСК достави барања до надлежни институции за информации и податоци во врска со нивното надлежно постапување за предметниот случај. По барањата на ДКСК доставени се известувања со бараните информации со прилог документација и по разгледување на целокупната документација со која располага за предметниот случај, од страна на ДКСК констатирано е следново:

- Основното јавно обвинителство за гонење на организиран криминал и корупција на РСМ, постапувајќи по поднесената анонимна претставка оформило кривичен предмет под ----- и по извршената анализа на претставката се оценило дека во конкретниот случај не постојат основи на сомнение дека пријавените го сториле кривичното дело - Злосторничко здружување по член 394 ст.1 од Кривичниот законик за кое кривично дело е надлежно да постапува ова обвинителство, а со оглед на тоа дека претставката не содржела докази за други кривични дела кои се во надлежност на ова обвинителство, истата, со прилог документација, согласно член 274 став 4 од Законот за кривична постапка била доставена на надлежно постапување на Основното јавно обвинителство Гостивар.

- Државниот инспекторат за градежништво и урбанизам, известува дека согласно надлежностите во Закон за градење во случајот се работело за објекти од втора категорија, а издавањето на техничка документација за објекти од втора категорија била во надлежност на локалната самоуправа во конкретниот случај тоа било општина Гостивар. Контролата над градбите од втора категорија била во надлежност на овластениот градежен инспектор за општина Гостивар, а доколку до овој инспекторат била поднесена претставка истата била препратена на надлежност на соодветните институции на локалната самоуправа.

- Управата за финансиско разузнавање, известува дека согласно Законот за спречување на перење пари и финансирање на тероризам, немала надлежност да постапува по анонимни претставки, туку таа надлежно постапувала само по: податоци, информации и документација за сомневање на перење пари и финансирање на тероризам доставени од субјектите врз основа на членот 54 од овој закон; доставени од субјектите врз основа на членовите 52 и 53 од овој закон; иницијатива на надлежните органи согласно со членот 11 7 од овој закон; доставени од Царинската Управа врз основа на членот 126 од овој закон; податоци добиени при вршење надзор согласно со овој закон и добиени од единиците за финансиско разузнавање на други држави.

Од сето погоре констатирано, ДКСК утврди дека по однос на предметниот случај постапено е од страна на друг надлежен орган - Основното јавно обвинителство за гонење на организиран криминал и корупција на РСМ, кое при своето надлежно постапување и извршената анализа на претставката оценило дека во конкретниот случај не постојат основи на сомнение дека пријавените лица го сториле кривичното дело, а претставката со сите списи ја доставило на надлежно постапување на ОЈО Гостивар. Оттаму, ДКСК оцени нема елементи за свое натамошно постапување по овој предмет и одлучи како во диспозитивот на оваа одлука.

ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА

Заменик Претседател,  
Нури Бајрами

Изработил: Ј.Ц.   
Одобрил: Г.Т., член на ДКСК 